

॥ दुर्गाचन्द्रकलास्तुतिः ॥

वेधोहरीश्वरस्तुत्यां विहर्त्रीं विन्ध्यभूधरे।
हरप्राणेश्वरीं वन्दे हन्त्रीं विबुधविद्विषाम् ॥ १ ॥

अभ्यर्थनेन सरसीरुहसम्भवस्य
त्यक्तवोदिता भगवदक्षिपिधानलीलाम्।
विश्वेश्वरी विपदपाकरणे पुरस्तात्
माता ममास्तु मधुकैटभयोर्निहन्त्री ॥ २ ॥

प्राङ्निर्जरेषु निहितैर्निजशक्तिलेश
एकीभवद्भिरुदिताऽखिललोकगुप्त्यै ।
सम्पन्नशस्त्रनिकरा च तदायुधस्थैः
माता ममास्तु महिषान्तकरी पुरस्तात् ॥ ३ ॥

प्रालेयशैलतनयातनुकान्तिसम्पत
कोशोदिता कुवलयच्छविचारुदेहा।
नारायणी नमदभीप्सितकल्पवल्ली
सुप्रीतिमावहतु शुम्भनिशुम्भहन्त्री ॥ ४ ॥

विश्वेश्वरीति महिषान्तकरीति यस्य
नारायणीत्यपि च नामभिरङ्कितानि।
सूक्तानि पङ्कजभुवा च सुरर्षिभिश्च
दृष्टानि पावकमुखैश्च शिवां भजे ताम् ॥ ५ ॥

उत्पत्तिदैत्यहननस्तवनात्मकानि
 संरक्षकाण्यखिलभूतहिताय यस्याः ।
 सूक्तान्यशेषनिगमान्तविदः पठन्त
 तां विश्वमातरमजस्रमभिष्टवीमि ॥ ६ ॥

ये वैप्रचित्तपुनरुत्थितशुम्भमुख्य
 दुर्भिक्षघोरसमयेन च कारितासु ।
 आविष्कृतास्त्रिजगदार्तिषु रूपभेदाः
 तैरम्बिका समभिरक्षतु मां विपद्भ्यः ॥ ७ ॥

सूक्तं यदीयमरविन्दभवादिदृष्टम्
 आवर्त्य देव्यनुपदं सुरथः समाधिः ।
 द्वावप्यवापतुरभीष्टमनन्यलभ्यं
 तामादिदेवतरुणीं प्रणमामि मूर्ध्ना ॥ ८ ॥

माहिष्मतीतनुभवं च रुरुं चन्तुम्
 आविष्कृतैर्निजरसादवतारभेदैः ।
 अष्टादशाहतनवाहतकोटिसंख्यैः
 अम्बा सदा समभिरक्षतु मां विपद्भ्यः ॥ ९ ॥

एतच्चरित्रमखिलं लिखितं हि ययाः
 सम्पूजितं सदन एव निवेशितं वा ।
 दुर्गं च तारयति दुस्तरमप्यशेषं
 श्रेयः प्रयच्छति च सर्वमुमां भजे ताम् ॥ १० ॥

यत्पूजनस्तुतिनमस्कृतिभिर्भवन्त
 प्रीताः पितामहरमेशहरास्त्रयोऽपि।
 तेषामपि स्वकगुणैर्ददती वपूंषि
 तामीश्वरस्य तरुणीं शरणं प्रपद्ये ॥ ११ ॥

कान्तारमध्यदृढलग्नतयाऽवसन्नाः
 मग्नाश्च वारिधिजले रिपुभिश्च रुद्धाः।
 यस्याः प्रपद्य चरणौ विपदस्तरन्ति
 सा मे सदाऽस्तु हृदि सर्वजगत्सवित्री ॥ १२ ॥

बन्धे वधे महति मृत्युभये प्रसक्
 वित्तक्षये च विविधे य महोपतापे।
 यत्पादपूजनमिह प्रतिकारमाहुः
 सा मे समस्तजननी शरणं भवानी ॥ १३ ॥

बाणासुरप्रहितपन्नगबन्धमोक्
 तद्बाहुदर्पदलनादुषया च योगः।
 प्राद्युम्निना द्रुतमलभ्यत यत्प्रसादा
 सा मे शिवा सकलमप्यशुभं क्षिणोतु ॥ १४ ॥

पापः पुलस्त्यतनयः पुनरुत्थितो म्
 अद्यापि हर्तुमयमागत इत्युदीतम्।
 यत्सेवनेन भयमिन्दिरयाऽवधूतं
 तामादिदेवतरुणीं शरणं गतोऽस्मि ॥ १५ ॥

यद् ध्यानजं सुखमवाप्यमनन्तपुण्य
 साक्षात्तमच्युतपरिग्रहमाश्ववापुः ।
 गोपाङ्गनाः किल यदर्चनपुण्यमात्रा
 सा मे सदा भगवती भवतु प्रसन्ना ॥ १६ ॥
 रात्रिं प्रपद्य इति मन्त्रविदः प्रपन्न
 उद्धोध्य मृत्यवधिमन्यफलैः प्रलोभ्य ।
 बुद्ध्या च तद्विमुखतां प्रतनं नयन्तीम्
 आकाशमादिजननीं जगतां भजे ताम् ॥ १७ ॥
 देशकालेषु दुष्टेषु दुर्गाचन्द्रकलास्तुतिः ।
 सन्ध्ययोरनुसन्धेया सर्वापद्विनिवृत्तये ॥ १८ ॥
 ॥ इति श्रीदुर्गाचन्द्रकलास्तुतिः सम्पूर्णा ॥

This stotra can be accessed in multiple scripts at:

http://stotrasamhita.net/wiki/Durga_Chandra_Kala_Stuti. This PDF was downloaded from <http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>